



अपील

विश्व भर में पीड़ित मानवता की सेवा को समर्पित रेडक्रॉस हमें मानवता का संदेश व निःस्वार्थ भाव से सेवा की प्रेरणा देता है। अंतरराष्ट्रीय स्तर पर रेडक्रॉस मानव कल्याण का कार्य कर रही है, जो मुश्किल की घड़ी में गरीब व जरूरतमंद लोगों की सहायता के लिए तत्पर है। आज यह संस्था पूरे विश्व में पीड़ित मानवता की सेवा व सहायता का प्रतीक है।

हिमाचल प्रदेश में भी रेडक्रॉस मानव कल्याण की दिशा में एक अग्रणी संस्थान के रूप में कार्यरत है। राज्य रेडक्रॉस मुख्यालय शिमला स्तर पर समाज कल्याण की विभिन्न गतिविधियां निरंतर कार्यान्वित की जा रही हैं, जिनमें आपदाओं के समय सहायता, निःशुल्क चिकित्सा शिविरों का आयोजन, रक्तदान शिविर, गरीब एवं जरूरतमंदों को वित्तीय सहायता, गरीब मरीजों को दवाएं, वस्त्र, कम्बल, उपचार सामग्री वितरित करना, पौधारोपण कार्यक्रम, अपंग व अनाथ बच्चों की देखभाल के लिए आश्रमों में जाकर उनके कल्याण के लिए कार्य करना, रोगी वाहन सेवा उपलब्ध करवाना इत्यादि शामिल है। सामाजिक सरोकार के ये सभी कार्य रेडक्रॉस के सक्रिय सदस्यों के माध्यम से कार्यान्वित किए जा रहे हैं। लोगों द्वारा उदारतापूर्वक दिया जा रहा अंशदान इस पुनीत कार्य को गति प्रदान करता है।

इस मिशन को और प्रभावी बनाने के लिए राज्य रेडक्रॉस मुख्यालय शिमला ने अपनी अलग से वेबसाईट statedredcross.hp.nic.in तैयार की है, जिसके लिए मैं उन्हें बधाई देता हूँ। इस वेबसाईट में जहां विभिन्न गतिविधियों की विस्तृत जानकारी तथा संविधान से परिचित करवाया गया है वही सदस्यों की संख्या में विस्तार देने के लिए सुविधा प्रदान की गई है ताकि अधिक से अधिक लोग इस मिशन से जुड़ सकें और वित्तीय संसाधन सृजित कर इसे और सुदृढ़ बनाया जा सके। इसके लिए वेबसाईट में ऑनलाइन अंशदान की सुविधा भी प्रदान की गई है।

मुझे पूर्ण विश्वास है कि समर्पण और सेवाभाव का यह क्रम भविष्य में जारी रहेगा और मानव कल्याण को समर्पित हर प्रदेशवासी इस दिशा में संस्थान की गतिविधियों से सक्रिय तौर पर जुड़ेगा।

(देवव्रत)